

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

సేవా శ్రీ శ్రీనివాసరాఘవార్య మహాదేశిక విరచితం

॥ అక్షయారాధనం ॥

*This document\* has been prepared by*

***Sunder Kidambi***

*with the blessings of*

శ్రీ రంగరామానుజమహాదేశికన్

**His Holiness *śrīmad āṇḍavan* of *śrīraṅgam***

---

\*This was typeset using skt, L<sup>A</sup>T<sub>E</sub>X, Itrans, and the **Tikanna** font.

శ్రీః  
శ్రీమతే రామానుజాయ నమః  
॥ అక్షయారాధనం ॥

ప్రభవో హి వేంకటేశో  
యస్య ప్రభవో విజానతే తత్త్వం।  
ప్రభవం తమేవ సేవే  
విరక్త సామ్రాజ్య ధూర్వహం నాథం॥ 1 ॥

విభవాఽ విధాయ సూరీన్  
విభవో వేదాంతదేశికః ప్రాజ్ఞః।  
విభవం దధాతి లోకే యస్మిన్  
అవతీర్య వత్సరే స్వామీ॥ 2 ॥

శుక్లతామధిగతస్సుమేధసా  
మానసేన వపుషా సుకర్మణా।  
శుక్లపక్ష విధువద్విరాజతే  
శుక్లపక్షఖగసన్నిభః ప్రభుః॥ 3 ॥

ప్రమోదప్రదస్సుప్రమో దూతకృత్యం  
యదూనామధీశః కపీ రాజహంసః।  
వ్యతానీత్ పరం వేదచూడాగురుర్నః  
పరో దూత ఆస్తే పరాప్త్యై ప్రజానాం॥ 4 ॥

ప్రజోత్పత్తికర్మప్రదిష్టో విధాతా  
ప్రపంచం యథేచ్ఛం విధాయ ప్రహృష్టః।  
ప్రజాతో హి నూనం గురుర్వేంకటేశః  
ప్రబంధాఽ ప్రకృష్టాఽ సృజత్యదుభతం నః॥ 5 ॥

అంగీరసో యస్య కలాప్రపంచే  
 ఆంగీరసోఽసౌ నిగమాంతసూరిః |  
 ఆంగీరసాద్యాః సదృశాః కథం వా  
 శ్రీవేంకటేశస్య గురోర్విహారే || 6 ||

శ్రీముఖస్సత తమాగమచూడా  
 సూరిరిత్యతిశయో న జగత్యాం |  
 శ్రీముఖాదధిగతం బిరుదం తత్  
 యేన వాజివదనో వచసీంధే || 7 ||

భవే భవే భావుకసార్వభౌమే  
 హృది స్థితే వేంకటనాథసూరౌ |  
 భవో హి నూనం విభవేన పూర్ణః  
 పరాభవో నైవ భవేత్ కదాపి || 8 ||

యూనాహ్యానేకాద్భుతసూక్తిజాలైః  
 నిత్యం సమారాధి యువా రమేశః |  
 విహారశీలోఽపి విరక్తిభూమా  
 శ్రీవేంకటేశో గురురస్మదీయః || 9 ||

ధాతుః ప్రకృష్టో హి వచఃప్రపంచే  
 ధాతా ప్రకృష్టో హి విసర్గకృత్యే |  
 ధాతూపమో వేంకటనాథవైద్యః  
 తనోతు శం సంకటమోచనాన్మే || 10 ||

ఈశ్వరో నిఖిలతంత్రధూర్వహాః  
 కోసు దేశికసమో మహీతలే |  
 సంహృతావివ విపక్షసంహృతౌ  
 ఈశ్వరో నహి సమజ్ఞతాం పరః || 11 ||

బహుధాన్య సమృద్ధోఽయం  
 బహుధాన్యవిమర్దనాత్ |  
 బహుధాన్యరమాకాంతో  
 గురుర్నాస్యసకృషీవలః || 12 ||

ప్రమాఢీ రిపూణాం నిజానాం పరేషాం  
 ప్రమాఢీవ విష్ణుస్సుధాహారరక్తః |  
 ప్రమాదప్రమాఢీ శ్రుతావాగమే చ  
 ప్రమోదీ చ వేదాంతసూరిర్జగత్యాం || 13 ||

పరేషాం మతానాం ప్రభేద ప్రణాద  
 ప్రసిద్ధో హి లోకే గురుర్వేంకటేశః |  
 యదీయక్రమో విక్రమో వాదిలోకే  
 వయం సింహవిక్రాంతసూరిం భజామః || 14 ||

విషూచీ ప్రదగ్ధా విషాది ప్రణష్టాః  
 విషాదేన దగ్ధా మృషావాదదృప్తాః |  
 వృషాద్రీశ ఘంటావతారం గురుం మే  
 యదా నాశ్రయంతే తదా సంప్రణష్టాః || 15 ||

భాముఖైరగతి జీవనహారీ  
 చిత్రభానురితి సూరమవోచన్ |  
 సూక్తిభాభిరిహ జీవనదాతా  
 దివ్యసూరిరిహ వేంకటేశ్వరః || 16 ||

స్వభానుభిస్స్వభావతో విభాతి తేజసాం పతిః  
 స్వభావసారసూక్తిభిర్విపశ్చితాం పతిర్మహాన్ |  
 స్వతః ప్రకాశమశ్నువన్ స ఏవ దేశికోత్తమో  
 మదీయమానసే తమస్తతిం వ్యపోహ్య రాజతాం || 17 ||

ప్రతారకప్రతారణస్సమస్తతారణో గురుః  
 విభాతికారణ ప్రదర్శనేన నిర్ణయం వదన్ |  
 నివారయన్ నిజోక్తిభిః పరోక్తదూషణాన్యహేహో  
 నిరూపయన్ విశిష్టతాం నమామి దేశికోత్తమం || 18 ||

పార్థివస్తు తివిధాయినా తథా  
 పార్థివం చ వచసానుగృహ్ణాతా |  
 పార్థివాశ్రయసుఖం నిగృహ్ణాతా  
 వేదమౌలిగురుణా ధృతా వయం || 19 ||

అవ్యయో హి భగవాన్ రమాధవః  
 సవ్యసాచిహితకృన్నిరంతరం |  
 దివ్యవాగ్భిరభిరక్షతీహ నః  
 తాదృశో నిగమమౌలిదేశికః || 20 ||

సర్వజిత్ జగతి కోఽపి న దృష్టః  
 వేద మౌలిగురుమంతరా ప్రభుం |  
 సర్వజిత్ భవతి కోఽపి మనుష్యః  
 తస్య పాదయుగ సేవనోత్సుకః || 21 ||

కుఢారీ వరాహాః కుజారిర్విధారీ  
 సుకూర్మో హనూమాన్ స గోపోఽద్రిధారీ |  
 పరం శంఖచక్రాదిధారీ హతారిః  
 సతాం వేదచూడాగురుస్సర్వధారీ || 22 ||

విరోధిపరిహారకృత్ విజయతే హి భూమండలే  
 విరోధపరిహారతః సకలదివ్యసూక్తిష్వసౌ |  
 విభాతి విబుధోత్తమో విషమతాదిదూరస్థితః  
 విశాలగుణశేవధిః మనసి వేదచూడాగురుః || 23 ||

వివిధవికృతిభాజాం పండితానాం సమాజే  
 వివిధవికృతిజుష్టే ప్రాకృతే చైవ లోకే |  
 ప్రకృతిపురుషభేదాజ్ఞానమోహే సమిధే  
 ప్రకృతిముపగతో మే సాత్వికీం దేశికేంద్రః || 24 ||

ఖరాస్సాధు వాసాంసి ధృత్వా హి ధన్యాః  
 ఖరా యే వహంతీహ వాదాన్నిరర్థాః |  
 హతా దుర్విదగ్ధాః పరీహాస దగ్ధాః  
 వయం శేఖరాః ప్రాప్య ధన్యాః శ్రుతినాం || 25 ||

అనంతనదనో భవాః అనంతసూక్తినందనః  
 సనందనాదినమ్మతోహ్యనందనందనః స్వయం |  
 అమందమందనందనః సుజాతనందనందనో  
 విభాతి వేంకటాభిధాననందనో గురుస్సతాం || 26 ||

విజయరాఘవసంస్తు తిమద్భుతాం  
 విరచయః పరమార్థభరాం శుభాం |  
 విజయతే విబుధేషు దివాకరో  
 విపులవేద శిఖామణిదేశికః || 27 ||

జయజయేతి వదః రఘునందనం  
 హనుమతా సమతాం ప్రతిపేదివాః |  
 దినకరం విహగం చ సుదర్శనం  
 భజతివేదశిఖాగురుమాశ్రయే || 28 ||

తిరస్కరోతి మన్మథం పురస్కరోతి మన్మథం  
 పురానిరాకరోతి వా రిపుం చ తస్య సాంప్రతం |  
 విభాతి మన్మథస్సతాం నిజైర్గుణైర్విమర్దనాత్  
 నమామి మన్మథం త్రయీశిరోగురుం తమన్వహం || 29 ||

దుర్ముఖో భవతి దుర్ముఖాంగణే  
 సంముఖో భవతి సంముఖాంగణే |  
 మన్ముఖం కథముపైతి సంకటం  
 సంముఖే భవతి దేశికోత్తమే || 30 ||

విలంబీతి మందం విజానామ్యహం హే  
 విలంబిన్ త్యజేమం విలంబేన ముక్తః |  
 విలంబః కృతశ్చేత్ వినా వేదచూడా-  
 గురుం లంబమానం విశేషేణ కోఽవ్యాత్ || 31 ||

విలంబితఫలప్రదే విఫలకర్మణాం సంచయే  
 విహాయ మతిముత్తమాం వివిధదోష వైదేశికం |  
 భజామి బుధమండలీ పరిబృథం పరం సత్కలం  
 దయాశతకారిణం పరమనిస్స్పృహం దేశికం || 32 ||

వికారిజనసన్నిధౌ కథమకారి దానాదికం  
 ప్రకారమభిమన్వతే కమపికాలకోలాహలాత్ |  
 వికారరహితే ముదా పరమపూరుషే నిర్వృతాః  
 భజంతు మమ దేశికం సులభమార్గ సంవేదకం || 33 ||

శార్వరీతిమపహాయ మహాంతః  
 శర్వరీమివ దినాని నయంతః |  
 సర్వథాభ్యుదయసూక్తిలిప్సయా  
 దేశికం హి శరణం ప్రయాంతి మే || 34 ||

ప్లవో నాస్తి లోకే వినా దేశికేంద్రం  
 పరం పారమాప్తుం దృఢం సజ్జనానాం |  
 ప్లవస్వ ప్లవస్వేతి వాచం వదంతః  
 పరే రాజమానాః కుదృష్టిప్రదుష్టాః || 35 ||

శుభాశుభవివేకకృత్ శుభనిబంధన గ్రంథకృత్  
 విభాతి శుభకృత్ ప్రభుః నిగమమౌలిసూరిస్సదా |  
 యదీయచరణాశ్రయా జగతి శోభనాసజ్జనాః  
 జయంతి గుణమేదురా నిగమసౌధసంచారిణః || 36 ||

శోభాకరశ్శోభకృదేవ జాతః  
 శోభాకరే వైదికసత్పథస్య |  
 ఆశాంతశోభం మమ శాంతిశోభం  
 వినా గురుం వేదశిఖాప్రదీపం || 37 ||

క్రోధీ యది స్యాన్మనుజో జగత్యాం  
 న శాంతిమేతీతి సునిశ్చితం నః |  
 న క్రోధ ఆసీత్పరపక్షభంగే  
 హేతుర్మదీయే నిగమాంతసూరౌ || 38 ||

విశ్వావసుర్విశ్వగుణావలోకీ  
 విశ్వస్యతాం విందతి వైదికానాం |  
 విశ్వాసనాయావతరన్ హి వేద-  
 చూడా గురుర్విశ్వనిధిః సమింధే || 39 ||

పురాతనీనాం కృతకేతరాణాం  
 పశ్చాత్తనీనాం చ మునీరితానాం |  
 పరాభవో నైవ బభూవ వాచాం  
 జాతే త్రయీశేఖరసూరివర్షే || 40 ||

నిదర్శనం భక్తిమతాం ప్లవంగో  
 గురూత్తమేనాభిదధే గురుత్వే |  
 వియుక్తయోగం వ్యతనోత్ స్వకృత్యా  
 తథావిధో వేదశిరోగురుర్మే || 41 ||

వేదకంటకనిభానిభానహో  
 వేదకీలకగణేన మర్దితుం।  
 వేదమౌలి గురుభవ్యకేసరీ  
 వేదదూరజనభంజనో బభౌ ॥ 42 ॥

సౌమ్యః కో వా శ్రీసఖాద్ధిసఖాద్వా  
 విష్ణోర్ధాసాత్ సుక్రియాదక్రియాద్వా।  
 జాతో జ్ఞాతో దేశికాదన్యజీవః  
 సౌమ్యా యూయం బ్రూత వేదాంతసూరేః ॥ 43 ॥

సాధారణః పండితమండనోఽయం  
 వేదాంతసూరిః కృతిభిర్విశిష్టః।  
 ఇత్యూచివాఽ పండితపామరోఽయం  
 వేత్తుం రహస్యం కథమర్హతీహ ॥ 44 ॥

విరోధివర్గకృంతనాత్ విరోధిక్వద్విభావ్యతే  
 విరాధినంచ శంతమైర్వచోభిరేవ పాత్యహో।  
 విరోధినః పదాగ్రహో ముధాగ్రహం విహాయ తే  
 పదగ్రహేణ ధన్యతాం ప్రపేదిరే త్రయీగురోః ॥ 45 ॥

పరీతాపినాం కర్మజాలప్రబంధైః  
 పరీతాపహత్యై యతే తాద్య కో వా।  
 పరం వేదచూడాగురుస్సర్వశాంత్యై  
 లఘుం ముక్తిమార్గం ప్రదాయ ప్రహృష్టః ॥ 46 ॥

ప్రమాదీ చ లోకే హితం నైవ పృచ్ఛేత్  
 స్వకీయాం హి సత్తాం విహాయావసాదీ।  
 ప్రమాదో న ధత్తే పదం వైష్ణవానాం  
 ప్రజాగర్తి వేదాంతసూరిర్మహీయాఽ ॥ 47 ॥

ఆనంద నిలయానంద సందోహో వేంకటేశ్వరః |  
దర్శనానందసంపుల్లనయనో గురురాగతః || 48 ||

రాక్షసో భవతి మానవోఽపి సన్  
రక్షణాయ జగతాం నిగమానాం |  
జాగ్రతీహ నిగమాంతగురౌ మే  
భక్తిమేవ కలయేన్న హి మోహాత్ || 49 ||

నలః పాకశాస్త్రేనలః పాకకృత్యే  
బలీ వాదయుద్ధేనలస్సాధుకృత్యే |  
కలాః పుష్కలా వా కలౌ లబ్ధసత్తాః  
గిరావాదిసింహే గురౌ వాదిసింహే || 50 ||

పింగళాదినయ మంగళాశయాః  
సాధవో జగతి జాగ్రతి స్వయం |  
మంగళప్రదకృతిః కృతో గురుః  
జృంభతే శ్రుతిశిరోవిభూషణం || 51 ||

కాలయుక్తి కలనేన జనానాం  
మోహనాయ బహుధా నిరతానాం |  
వాదజాతమపనీయ సద్రాన్  
రక్షతి శ్రుతిశిఖాగురురేకః || 52 ||

సిద్ధార్థా బహవో లసంతి భువనే భోగాదిభిర్భూరిభిః  
సిద్ధార్థం శరణం ప్రపద్య విముఖా వేదేషు చ ప్రాయశః |  
తేనసిద్ధా ఇతి తత్వనిర్ణయధురాసామ్రాజ్యనిర్వాహకః  
సిద్ధార్థీ పరమో విభాతి నిగమాంతార్యో గురుస్సర్వదా || 53 ||

రౌద్రీ రీతిర్నైవ దృష్టా జగత్యాం  
 భావే సౌమ్యే వైష్ణవే సర్వథాపి |  
 వాదే మీమే వావదూకే గురౌ మే  
 వేదాంతార్యే సాత్వికానాం అధీశే || 54 ||

దుర్మతిర్జయతి పండితమానీ  
 దుర్గతశ్చ వినయాత్ సుమతిః స్యాత్ |  
 యద్యసౌ నిగమశేఖరసూరేః  
 కంచదప్యధికరోతి నిబంధం || 55 ||

వాద్యతే విజయదుందుభిస్సదా  
 భాసురైర్మహితభూసురైర్ముదా |  
 యద్ధ్వనేరపగతం తమస్సతాం  
 వేదమౌలిగురురాడ్ విజృంభతే || 56 ||

రుధిరోద్ధారితా దృష్టా  
 సర్వథా విజయైషిణాం |  
 వేదాంతార్యగురౌ దృష్టే  
 వాదిగోష్ఠీవిభూషణే || 57 ||

యాదవోఽపి సురక్తాక్షః  
 తథా రామానుజో గురుః |  
 తద్వయాసక్తరక్తాక్షీ  
 దేశికో మాం నిరీక్షతాం || 58 ||

క్రోధనైః కిమపి నైవ బాధ్యతే  
 శోధనేన వచసాం వినిర్ణయే |  
 సాధువేదశిఖరార్యలేఖనే  
 దర్శనీయపదపిం ఉపాశ్రితే || 59 ||

అక్షయో హి భగవానుపాశ్రితో-  
హ్యక్షయం ఫలమవాప్య నిర్వృతాః।  
వైష్ణవా జగతి యేన సూరిణా  
తం నుమో నిగమమౌలిదేశికం॥ 60 ॥

అక్షయప్రభవ వత్సరాదిమైః  
శబ్దరాశిభిరనంతభోగదైః।  
సంస్తువన్ ముదముపైతి దేశికం  
శ్రీనిధీ రఘువరోఽత్రివంశజః॥ 61 ॥

అక్షయాక్షరసమర్పణాదహం  
భావభూతిపదభాజనం కృతీ।  
బోభవీమి నిగమాంత సూరిసత్  
పాదధూలి పద భాజనం సుఖీ॥ 62 ॥

॥ ఇతి అక్షయారాధనం సంపూర్ణం॥